

IL-MALTI

QARI LI TOHROĠ
L-AKKADEMJA TAL-MALTI

ĠUNJU
1976

EDITORJAL:

IR-REVIZJONI TA' "IT-TAHRIG"

It-"Tahriġ" li kienet harġet il-Ghaqda tal-Kittieba tal-Malti fil-bidu tagħha meta l-Malti kien għadu jissielet għal jeddijiet tiegħu, sewa mitqlu deheb għax bena ortografija xjentifika u ġab l-uniformità fil-kitba tal-Malti u ma halliex li tibqa' ssaltan dik it-tahwida li kul-hadd kien jikteb kif jidhirlu. Il-Malti llum ha l-libsa li tixraqlu u ha jeddu. Imma lingwa hija haġa hajja u bħal kull haġa hajja oħ. a tikber, tiżdied, tinbidel u tiehu suriet oħra waqt li żżomm l-identità tagħha. Illum fil-Malti daħal hafna kliem romanz, iehor anglosassonu u dawn kollha jridu b'xi mod jilbsu l-libsa Maltija li mhux dejjem tiġhom. Hafna drabi tibqa' mkittfja fuqhom, u drabi oħra tistona fuqhom.

Kien għalhekk li nħasset il-htieġa li titwaqqaf kummissjoni biex tistudja kif torqom it-"Tahriġ" u tadattah għall-htieġ jiet ta' llum u żżid dak li llum jinhass nieqes fih imħabba ċ-ċirkostanzi godda li tfacċaw quddiemu. Dan hu meħtieġ mhux biss biex tinzamm l-uniformità meħtieġa fl-ortografija imma anki biex ma nħawdux iktar milli meħtieġ moħħ iż-żgħażaġh fl-iskejjel u naqtgħulhom qalbhom jekk ma nisslu-lhomx ukoll stmerrija għal ilsienna. Dan jistgħu jtkellmu fuqu b'es-perjenza mhix żgħira l-għalliema fl-iskejjel li jħabbtu wiċċhom kull jum ma' dawn id-diffikultajiet.

F'waħda mil-laqgħat kulturali li matul is-sena tagħmel l-Akkademja għall-pubbliku b'mod speċjali għall-istudenti, tkellem is-sur Erin Serracino Inglott fejn fisser l-idea tiegħu fuq ċerti punti ortografici li fuqhom ma jaqbilx mal-ortografija preżenti. Is-Sur Erin mhux biss xandar bil-kelma l-opinjoni tiegħu imma mexa fuqha b'kitbietu f' "Il-Miklem" li qed jippubblika. B'hekk l-istudent u l-istudjuż ser ikollu quddiemu l-ortografija tal-għaqda bl-assimilazzjonijiet li għamlet matul is-sni u t-tibdil li s-sur Erin adotta. Waqt it-tahdita s-sur Erin wieġeb għal xi punti mit-tahdita li kienu għamel xi ġingħat qabel il-Professor Aquilina fejn ikkritika ċerti żbalji u innovazzjonijiet li qed isiru fil-kitba tal-Malti. Wara l-laqgħa tas-sur Serracino fejn ipprova jwaqqa' l-ideat ta' 'Aquilina, il-Professor tenna l-istqarrija u l-ammis-sjoni ferm importanti li kienu għamel qabel waqt it-tahdita tiegħu. Hu qal lis-sur Erin li mhix fil-kompetenza tal-istudjuż li jbidel jew isewwi

irqaqat fl-ortografija imma hija haġa biss tal-Akkademja għax l-ortografija hija tagħna u hu, għad li professur tal-Malti, joqgħod għaliha meta hi tippronunzja ruħha inkella jerga' jinholoq it-taħwid li kien hawn qabel meta kuthadd kien jidhirlu li l-mod kif jikteb hu huwa l-oġġar. U hekk għandu jagħmel kulhadd, qal il-Professor. Dan jidhrihna li kien ta' eżempju għal kulhadd u qed insemmu hawn f'dan l-editorjal biex jibqa' bhala nota storika fejn il-professur tal-Malti fl-Università, li barra li hu professur hu studjuż kbir tal-Malti u għamel bosta tiftix fuq ilsienna, jiddikjara li hu jissottometti ruħu għall-gudizzji tal-Akkademja.

L-interess li qajmu dawn iż-żewġ laqgħat u d-diskussjoni li saret warajhom juru l-hteġa kbira li qed tinhass li l-Akkademja tfittex tlesti x-xogħol tagħha ta' revizjoni u taġhti deċiżjoni li fuqha wiehed ikun jista' jimxi. Hu meħtieġ li l-istudju jsir sewwa u bir-reqqa, isir minn nies kompetenti fil-materja, li jkunu konsultati l-istudjużi kollha u l-għalliema tal-Malti. Imma daqs kemm hu meħtieġ li dan l-istudju jsir sewwa tant ieħor hu meħtieġ li jiħaffef mill-aktar fis possibbli mingħajr għaġla jew tferfix żejjed.

Ta' min jinnota wkoll kif il-ġurnali u l-mezzi ta' xandir qed jgħaf-fgu u jhassru b'mod li se jkun irreparabbli l-idjoma Maltija.

Jeħtieġ li kull min għandu xi taġħrif, xi diffikultajiet, xi problemi, xi kummenti fuq l-ortografija jibgħathom lill-Kummissjoni "Taħriġ" Akkademja tal-Malti, Palazzo Caraffa, Valletta. B'hekk ikun qed iġin l-istudju li qed isir. U hekk ikun jista' jkollna fi żmien qasir it-"Taġħrif" aġġornat. Hawn l-Akkademja tal-Malti tkun wettqet wiehed mid-dmirijiet l-aktar fundamentali tal-eżistenza tagħha.



G U H

jibku n-nisa
u jqattgħu sidirhom
jagħsru n-nixfa fi hluq imġewha.
U l-ulied bla sura
bl-ilsna mquarqcin
itiegħmu, u jilagħqu
demgħat morri
u melhin.

JANE CORTIS.

IL-JYLLAND

Lill-illawrjati ġodda fil-liġi:
Dr. Alfred Grech u Dr. Joseph Borg, b'ħajr.

Fools! for I also had my hour"
G.K. Chesterton.

Għajruni, tuni, li jien xiħ u mormi,
Li min-Norveġja ġejt sabiex immut;
Biex fl-ikħal tagħkom negħreq taħt ix-xmejxa
U l-mewġ qalil ikunli ta' tebut.

Tabelli b'ilsien stramb issib ġo fija
Li jġegħluk thares, qisek ors;
Tgħajruni sew li b'holm biss mimli moħħi
Taž-żgħażaġħ xewqanin fl-aqwa tal-ġħors,

Ta' żmenijiet oħrajn, xħin fl-aqwa tiegħi,
Jien froqt il-mewġ il-ġriž tal-Baħar Fuq
Xħin naqsam kont min-naħa ġħall-oħra ckejkna
Fil-borra u s-silġ, fil-mewġ lubien misjuq.

Tal-ibħra mqallba sew jien qatt ma kont;
U fl-oċeani l-kbar ġħad li ssugrajt
B'nifsi maqtuġħ kont nilheġ biex le negħreq
Biex le f'ilsien in-nies ma naqa' b'ċajt.

Tgħajruni li jien xiħ! Ma ġara xejn!
Ġħax jien ukoll kelli siġħeti l-kbira
Xħin il-Maltin capċpuli f'Sirakusa
Ċapċipa m'ogħla sema bla tmaqdira!

Kunsiderazzjoni Dwar il-Poezija f'Malta Fis-Seklu Dsatax

OLIVER FRIGGIERI

IT-TIENI PARTI

Gio. Antonio Vassallo (1817-1868) dahhal bis-sahha kollha s-sens patrijottiku fil-poezija. Fis-sunett *Il clima di Malta* niltaqghu sikwit ma' l-espressjoni "o patria mia", imtennija bosta drabi mill-poeti ri-sorgimentali, fosthom Giovanni Prati. Kiteb ukoll novella poetika *Fra Caspru u ir-Re* li, minkejja li hija bil-Malti, ghandha hafna espressjonijiet bit-Taljan u xi drabi strofijiet shah bid-djalett Sqalli. Gaetano Farrugia (18) jsib ghadd ta' parallelizmi u ta' tixbihat tewmija 'bejn x-xoghol ta' Vassallo u n-novella *Messer Bernabo' Signor di Milano* ta' Franco Sacchetti (1335-1410), xoghol iehor ta' nisel popolari.

Ramiro Barbaro di San Giorgio (1840-1920) kiteb sunetti akros-tiçi u epigrammi, waqt li Carlo Bajona (1839-1909) dahal fil-ggajta bla tmien tal-poeti ta' l-awguri u tal-versi ta' l-okkazjoni.

Lorenzo De Caro (1817-1853) li halla minn zghozitu lill-gzira biex imur jistudja fl-università ta' Pisa, kiteb zewg karmi u ktieb ta' poez-iji *Ore solitarie* fejn jahkem is-sens ta' telfien romantiku, imtaqqal b'niket intimu. Il-kompożizzjonijiet *A.T. Biancini* (skond il-premessa għall-poezija l-ohra tieghu *Visione a Tommaso Biancini*, hu nqeda b'isem arkadiku) u *La Fantasia* huma mghobbija b'ilhna mohbija ta' Monti. *A Maria*, li tissuggerixxi d-dehra ta' Laura, hi mfawra b'malin-konija ta' xehta petrarkeska.

Is-sehem tieghu fl-ispiritwalità romantika taż-żmien aktarx li hu l-aqwa valur tieghu. Dan jidher sew fiz-żewg ballati romantiçi *Il-Crociato in Palestina* u *Gloria e sventura*. B'din il-kitba nghanad għal kollox max-xejra poetika kontemporanja, għaliex fl-ewwel eghxieren ta' snin tas-seklu dsatax ñadet daqqa 'l quddem fl-Italja l-ballata romantika jew romanza (19) li kienet tkanta jew tirrakkonta legġendi taż-żminijiet tan-nofs jew stejjer sewdiena ta' mhabba. Iż-żewg romanzi ta' De Caro idahhluh fil-klassi fejn hemm ukoll Prati, Aleardi u Marradi; u dan ighodd l-aktar għal *Il Crociato in Palestina* li ghandha wkoll argument medjevali.

L-Inno guerriero di donne maltesi il di' 8 settembre 1565 jantiçipa

18. Gaetano Farrugia: **per una novella poetica di G.A. Vassallo f'La Brigata**, IV, vol. iii, 4, pagg. 89-90.

19. Fil-poezija Maltija ta' l-ewwel nofs tas-seklu dsatax, eżempju rari ta' ballata romantika jew romanza hu **Almanzor u Maria** ta' Gio. Ant. Vassallo.

I-produzzjoni wiesgħa ta' innijiet risorġimentali lill-patrija li jfawru lill-poezija Maltija ta' l-ewwel eghxieren ta' snin tas-seklu ghoxrin u jfakkar fl-ewwel kor ta' l-*Adelchi* u l-odi *Marzo 1821* ta' Manzoni. L-argumenti, issuggerit mill-grajja, jiehu s-sura ta' mistennija qalbiena, ġirja lejn il-helsien tal-patrija. De Caro jzomm saħansitra l-metru tas-senari doppji tal-kor *Dagli atri muscosi*; il-versi huma dodekasillabi, u f'kull strofa t-tielet u s-sitt vers huma tronki, waqt li fl-ohrajn huma pjani; ir-rimi għandhom huma wkoll l-istess skema tal-kor manzonjan:

*O patrii guerrieri, se cara vi suona
La casta preghiera che il libro sprigiona
Di madri e di spose, che "all'armi" ascoltare...*

Ir-rivista kulturali *L'arte*, mahruġa għall-ewwel darba fl-1862, xandret żewġ sunetti, *La bellezza* ta' S. Macaluso Storaci; il-kon-
cezzjoni u l-lingwaġġ huma danteski għal kollox.

*Tu pei zaffirei campi ove il Motore
Eterno entro degli astri t'asconde.*

Cristoforo Frendo (1760-1834) irnexxielu jwahaal flimkien il-forma metastasjana mal-herqa foskoljana. L-odi *Al Tempo* tiehu l-argument tagħha mill-kuntrast foskoljan bejn il-preżent u l-ġejjieni, bejn ir-rebha fuq il-qerda u x-xejn ta' dejjem, iżda jhaffef kollox b'versi qabbieža.

It-ton tejatrali u deklamatorju u d-deskrizzjoni kiesha u mibnija bir-reqqa kif insibuhom f'Vincenzo Monti jinstabu wkoll fis-sunett *La morte di Cristo* fejn Frendo jfittex it-tensjoni u l-effetti minn barra. Fil-*Bassvilliana* d-drammaticità tilhaq l-ghola grad tagħha fil-qtill tarre; is-sultan imut u l-art u l-bahar jitriegħdu. Fit-terzini *Per la passione di nostro Signore* Monti jfittex effetti oħra bħal dawn. Frendo johloq l-istess xena, bl-istess mezzi retorici, u sikwit iżomm l-istess tixbihat u kliem:

*Mesto oscurossi 'l sol; perpetua notte
Inorridite paventar le genti;
Tremo' la terra, e dalle tombe argenti
Sbalzo' le spoglie in cenere ridotte.*

L-impjiba spettakolari, mogħnija bl-indhil ornamental tal-mitoloġija f'kuntest kristjan (kif jagħmei, ngħidu aħna, Monti fis-sunett *Sulla Morte di Giuda*) tinstab ukoll fis-sunett *Risurrezione* fejn Frendo

jinqeda anki bl-istess antonomasja montjana għal Alla: "L'Eterno Fabbro".

La luce ta' l-abb. G. Corogna, imxandra fl-1864 fir-rassenja *L'arte*, toffri diwi iehor tal-*Bellezza dell'Universo*. Anki l-antonomasja, meħuda minn Frendo, hi magħżula wkoll minn Corogna li fil-*Creazione* juri xebh tematiku u stilistiku montjan wisq aktar fid-deher.

Ir-rabta spiritwali bejn poeti Taljani u poeti Maltin bdiet tikber għmielha fl-ahhar snin tas-seklu dsatax u fil-bidu tas-seklu l-gdid. Il-poeżija, essenzjalment, hija romantika, imsejsa fuq id-dehra emozzjonali tal-poeti Taljani ta' l-ewwel romantiċiżmu u wisq aktar tat-tieni wiehed. Bħal dik tal-poeti tar-Risorgiment, il-poeżija ta' poeti bħal Paolo Cesareo (1844-1928), Antonio Dalli (1864-1948), Giuseppe Mizzi (1873-1937), Luigi Arnaldo Randon (1876-1928), Arturo Mercieca (1878-1969), Vincenzo Frendo Azzopardi (1895-1955), Carmelo Mifsud Bonnici (1896-1948) u Filippo Nicolo' Buttigieg (1881-1969), il-koll politiċi, tkellmet direttament mal-poplu u fittxet li tkaxkru malajr magħha fit-taqbida għall-jeddijiet tal-patrija. Dawn l-ilhna, marbutin minn żmien qabel bi hju ta' tradizzjoni lingwistika u letterarja, hassu lilhom infushom ahwa u l-għan tagħhom kien li jinqdew bl-ispirazzjoni tagħhom sewwa sew kif inqadew biha Berchet, Porta, Aleardi u oħrajn.

It-ton malinkoniku, l-istqarrija awtobijografika, l-immedjatezza ta' l-espressjoni, l-attwalità politika u soċjali li hadet il-punt tat-tluq tagħha mill-għarfien tal-problemi li l-patrija kellha l-bżonn, it-telqiet mimlija dmugh, is-sintassi mkissra u mheżhża, il-perijodi maqsuma: dawn huma uħud mill-elementi tal-poeżija risorgimentali li jsibu żvilupp shih u imitazzjoni matura fil-poeti Maltin.

Ma' dan kollu wiehed irid iżid it-tbatijiet ta' xi poeti Maltin li sfaw eżiljati; l-eżilju geghelhom iwessghu x-xefaq tal-pathos romantiku u jilwu l-kelma tagħhom skond ix-xejriet tat-tifwir sentimentali. Grat l-istess haġa li grat lir-rumanz: l-element romantiku twahhad sew ma' l-element realistiku, u minhabba f'dan ma tkunx haġa barra minn lokha jekk wiehed jitkellew, anki fl-egħluq ta' Malta, dwar realiżmu romantiku.

Il-generu poetiku magħżul l-aktar minn gemgħa ta' poeti kien l-innu, talba herqana għall-ghaqda u għall-helsien; l-Italja kienet għarfet digà l-innijiet ta' Luigi Mercantini, ta' Goffredo Mameli, ta' Arnaldo Fusinato u ta' oħrajn. Izda min-naha l-oħra ssoktat tinkiteb poeżija ta' ekwilibriju u minghajr kuntatt ċar mal-htigiet soċjali.

Luigi Billion (1860-1939) huwa arkadiku fil-*Plenilunio*; il-versi huma qosra, ir-rima hija mtellta (jew alternata) u timxi bil-heffa, waqt li n-natura hija stillizzata, meqjusa biss minn barra. Fl-*Inno*

alla Croce d-diwi huwa manzonjan f'xi espressjonijiet (bhal "disonor del Golgota"; ara l-odi *Il cinque maggio*) u montjan fl-impostazzjoni ġellieda u umana ta' tema divina. Il-*Fior d'Arancio*, miktub f'versi seneri, jirrijevoka l-kanzunetta metastasjana, bil-ħakma tar-rima mbewsja, l-allitterazzjonijiet u t-tennija tal-vokali likwidi. F'kompożizzjonijiet oħra tiegħu l-mitoloġija hija wahda mill-htigiet barra-nija, addattati għal-lingwaġġ enfatiku minn ballata popolari, bħalma jidher fl-endekasillabi misluta li jiffurmaw strofa mill-*Inno* tiegħu:

*Gloria al grande di Cristo Campione
Che di Pietro sul trono s'asside;
E, gagliardo, da forte Leone,
Vince, abbatte i nemici del Ver.*

Paolo Cesareo "kien poeta melodjuż u ġentili, li mexja fuq il-passi ta' Giacarà, ta' Prati u ta' Parzanese" (20) u Alberto Cesareo "ifakkar ... fi Guerrini, f'Marradi, f'Carducci, f'De Amicis, f'Negri, u l-aktar f'Pascoli" (21). Is-sewwa li hemm f'din l-istqarrija ta' l-aħħar tissewdaq malajr b'harsa lejn is-sens qawwi ta' telfien, lejn ir-ripetizzjonijiet, lejn il-waqgħat, u lejn il-perijodi grammatikalment mahlula:

*Ahi, ahi, son gia' stanco! la lena
Mi manca, non vedi? non vedi
La lunga pesante catena
Che il moto m'impiglia dei piedi?*

Il-hinijiet magħzula tal-jum, il-kampanja mwarra u mbiegħda mill-kotra, il-pajsaġġ li jitbiddel f'qagħda tar-ruħ, il-misteru mohbi fil-hwejjeġ l-iżjed ċkejknin, id-djalogi: huma lkoll temi u elementi paskoljani li sikwit jitilgħu fil-wiċċ:

*Una voce le giunge dal passato.
Piange: com'era bello quel piccino,
Quel fiore inaridito appena nato.*

Vincenzo Frenzo Azzopardi kiteb poeżija li tidher mimlija diwi ta' xejriet imghoddija; fl-eklettizmu tiegħu jinstabu eki petrarkeski (*A Josie, E', ... et Ultra*), leopardjani (*Addio giovinezza*), montjani (*Opus Justitiae pax*) u paskoljani (*Nostalgia*).

20. V. Laurenza: prefazzjoni għall-ktieb ta' Alberto Cesareo, **Risveglio**, Palermo,
21. *Ibid.*, paġ. 9.

Dehra idillika tohroġ mis-sentimentalità u mill-imhabba mimlijā sospiri u kważi femmineja tal-kanzunetta metastasjana b'versi senari *La scommessa* ta' Luigi Arnaldo Randon li tfakkar f'*Libertà* u f'*Partenza*:

*Or vuoi saper se mente
L'audace labbro! E sia!
Dammi, signora mia,
Un bacio tuo rovente!
Se non avrai da me
Per ciascun bacio un verso,
rovini l'universo!
Bella signora, a te...*

Il-passjoni qalila ta' *I-Inno a Satana* ta' Carducci tinhass fl-oġi *Al pensier* ta' Filippo Nicolò Buttigieg. L-innu kardučċjan jagħzel lil Satana bhala simbolu tal-progress u ta' kulma hu mfawwar bl-enerġija; Buttigieg jagħti l-istess kwalitajiet lill-fakultà intellettiva tal-bniedem, u biex joqrob aktar lejn il-kunċett ta' Carducci, jippersonifika l-hsieb stess.

Giovanni Curmi (1900-1973) huwa foskoljan fil-*Colloquio con la terra* u fl-eleġija *Ai morti* fejn jirriproduċi vers shih minn *I sepolcri*:

*... Quanta pace
all'ombra dei cipressi, e dentro l'urne.*

Il-konċezzjoni mekkanistika ta' l-univers leoparđjan titla' fil-wiċċ f'silta oħra ta' l-eleġija. Iżda l-waqtiet l-aktar mahsusa u mghejxa ta' Curmi għandhom bixra paskoljana; il-herqa għall-esplorazzjoni u s-sej-bien titbiddel f'kuxjenza li ma tistax tiftiehem, indefinibbli, u f'kontem-plazzjoni mingħajr protesti. It-ton imrażżan, is-sens tat-tifel deġġiemi, il-fatt li wiehed jintebah li jinsab quddiem dinja li ma tistax tidher sewwa sew kif inhi: bis-saħħa ta' dawn ir-rabtiet, il-poeżija ta' Pascoli tiġġedded fir-ruħ tewmija ta' poeta li ghejjeq deġġem iill-qagħda ġewwiena tiegħu bil-poeżija Taljana:

*Placidamente dorme la bambina
nel suo bianco lettuccio;
.....
E dorme e sogna, e sogna, mentre dorme.*

IL-POEZIJA BIL-MALTI

Fil-kuntest tal-produzzjoni letterarja żgħira hafna, kemm f'versi u kemm fi proża, bil-Malti, il-poeta u storiku Gio. Antonio Vassallo

(1817-1868) ghandu importanza ta' min jaghti każha. Il-kapulavur tieghu, *Il-Gifen Torc* (1853) huwa miktub bis-sessa rima, maghmula minn sitt versi tal-hdax, l-ewwel erbgha b'rima mtellta, u l-aħħar tnejn b'rima mbewsa. L-iskema metriku kien fl-aqwa tieghu l-aktar fis-seklu meta għex Vassallo li, kemm bhala avukat u kittieb li kien jikteb regularment bit-Taljan u kemm bhala għalliem u mbagħad professor tal-letteratura fl-Università, seta' jkun jaf sewwa liema kienu l-kurrenti poetiċi ta' l-ewwel nofs tas-seklu dsatax. Is-seklu kien inqeda b'dan b'dan l-iskema għan-novelli poetiċi u għall-poemetti. Għamlu l-istess haġa uħud mill-poeti burleski u satiriċi bħal Giambattista Casti (1721-1804) fl-*Animali Parlanti* u Giuseppe Giusti (1809-1850) fl-iskerzi tieghu. Vassallo jidher li huwa wiehed mill-ewlenin li dahħlu dan l-iskema fil-poeżija Maltija; fis-snin ta' wara nkiteb ukoll minn Salvatore Frendo De Mannarino (1845-1918) fil-poema erojku *Hajjet Tobija* (1911). Il-poema epiku ta' Vassallo, "scritto in versi disegati secondo i versi italiani" (22), juri li fl-elementi fundamentali ta' tematika u ta' żvolġiment, hemm influżi tal-poema romanzeska u kavallereska Taljana. Il-kuntrast bejn l-Insara u s-Saracini, waqt li jitgħawweġ skond il-htieġa tar-rappreżentazzjoni ta' argument kollu kemm hu storiku u mbiegħed mill-preżent, jieħu s-sura ta' kuntrast bejn l-Insara (l-ilsiera Maltin) u t-Torok (dawk li ma jemmnux).

Il-linja kumplessiva tal-poema twesttaq din il-kollokazzjoni. L-azzjoni għandha l-għaqda u l-kontinwità tax-xoghlijiet tradizzjonali. Il-ġrajjet isehhu b'pass imghaġġel sakemm jasal it-tmiem nazzjonali li hu kristjanizzat. Il-karattri, aktar mogħtjin ruh korali milli individwali, jinsabu f'ekwilibriju u l-istil huwa dejjem klassikegġjanti. Il-kumplikazzjonijiet stilistiċi l-oħra ta' invokazzjoni, propożizzjoni u dedika ma jinstabux hlief b'mod hafif hafna u kważi indirett. Haffef kollox, u hu nnifsu sugġerixxa li kull apprezzament tax-xogħol tieghu jrid iqis li fin-nofs hemm "un tema del genere eroico trattato nelle forme del verso lungo italiana" (23).

Il-poeżiji l-oħra ta' Vassallo juruna żewġ kwalitajiet: id-dħul ta' metri Taljani fil-poeżija Maltija, u s-sehem hafif tal-poeta fl-ispiritwalità romantika.

Vassallo haddem għażla wiesgħa ta' versi Taljana: l-ottonarju, id-dekasillabu, l-endekasillabu maħlul, is-senariju, il-kwinariju mtenni, u oħrajn. Aktar fejjieda hija l-introduzzjoni ta' forom metriċi li triċi Taljani. Per eżempju, *Iż-żgħurija* hija sestina, jiġifieri poeżija maghmula minn sitt strofi ta' sitt versi l-waħda, għad li ma żżommx ukoll

22. **Il Malti**, Accademia Filologica Maltese, 17 febbraio, 1844.

23. "A chi legge" fi **Il Gifen Torc** — **canto epico maltese di N.N.**, Malta, 1855.

it-tennija tal-kliem ahhari skond it-tradizzjoni ta' poeti antiki bħal Petrarca.

Fit-tematika Vassallo hu kollu kemm hu romantiku, mimli bi mhabba mfawra bil-passjoni għall-patrija bħala l-qofol ta' l-affezzjonijiet (24). It-tema ta' l-emigrazzjoni ta' bosta Maltin f'dawn l-eghxieren ta' snin, problema mnisla miċ-ċirkustanzi soċjali tal-gżira, tikseb it-tifsira romantika ta' l-eżilju. Il-missjoni ta' xi Berchet jew xi Porta, li jitkellmu bl-akbar tqanqil u herqan mal-poplu u li jitnebbhu mill-problemi tiegħu l-aktar immedjati, hija wkoll il-missjoni li għażel Vassallo, hsiebu kollu kemm hu fl-ambjent tiegħu.

Fil-hrejjef, infuwezati, kif sfqarr huwa nnifsu, minn Luigi Fiacchi (Clasio) u minn Lorenzo Pignotti, Vassallo tmexxa l-hin kollu minn hteġa didattika u moralistika, Fost il-versi tiegħu, tinsab ukoll traduzzjoni ta' żewġ siltiet minn *Lucia di Lamermoor* u ta' xi versi ta' Cosimo Calvelli (25).

Poeta ta' l-istess żmien, Richard Taylor (1818-1868) jissokta l-istess linja kumplessiva: jilqa' u jixrob temi u forom tat-tradizzjoni letterarja Taljana. Haddem huwa wkoll għażla ġmielha ta' versi Taljani u qaleb għall-Malti xogħol satiriku ta' Dionilgo Valdecio, awtur li kważi ntesa għal kollox. Aktar impenjattiv hu l-qlib li għamel tal-kant XXXIII ta' l-*Inferno* (1864). L-ammirazzjoni ta' Taylor għall-poeta divin tinħass mhux ftit fid-dahla għall-ktejjeb: "... Dante Alighieri, l'autore che è la meraviglia di tutte le nazioni; ... chi lo legge prova una meraviglia..." (26). Taylor kellu l-hsieb jaqleb l-opra kollha, iżda miest ftit snin wara.

Taylor u poeti minuri ohra, bħal Ludovico Mifsud Tommasi (1795-1879), jorbtu l-imghoddi mas-snin li ġew wara minnufih bil-produzzjoni wiesgha tagħhom ta' innijiet reliġjużi, miktubin kważi dejjem b'versi ottonari. Uħud jidhlu, minn aspetti varji, fit-tradizzjoni ta' l-innijiet ta' Tasso, Chiabrera, Menzini, Cotta, Lemene u ohrajn.

EGHLUQ

Dawn il-kunsiderazzjonijiet iwassluna fl-ambjent letterarju Malti

24. Ara **Il Gifen Toro**, Malta, 1853, **Mogħdija taż-żmien f'Isien Malti**, Malta, 1843, **Għal Chitarra ossia collezione di nuove poesie maltesi ad uso delle scuole primarie**, Malta, 1853.
25. Dwar aspetti varji tal-personalità ta' G.A. Vassallo ara d-dahla tiegħi għall-edizzjoni ta' **il-Cifen Tork**, mahruġa mill-Klabb Kotba Maltin, 1975.
26. **Il Conti Ugolino**, mid-*Divina Commedia Cant XXXIII ta' l'Infern ta' Dante Alighieri miġjub fl-isien Malti minn Richard Taylor*, Malta, 1846.

bil-Malti ta' l-aħħar snin tas-seklu dsatax u ta' l-ewwel eghxieren ta' snin tas-seklu ghoxrin meta ħakem fuq il-bqija Dun Karm. Il-kollegi tiegħu laqgħu dan id-depożitu għani u wiesa' ta' ġid metriku u ta' influwenzi poetiċi differenti u wrew il-hiliet tagħhom f'dawġ li huma assimilazzjoni u tiġdid.



Tebut

Kaxxa kwadra, tawwalija,
miżbugħa ħamra jew sewda jew kaħla,
mogħtija żejt jew lostru,
ta' l-abjad, tal-ġewż jew tal-kewba....

X'jimporta?
L-aqwa li int ħanina
għax tostor fik il-JIEN
— il-jien kif jien —
mgħobbi u mxekkel b'ġisem
li jgħix irid bla rażan,
maħqur minn xorti kiefra.

Int l-aħħar tama tiegħi,
fik għad nistrieħ għal dejjem.
— u ħbieb ta' ġewwa —
għax waqt li n-nies tismellni,
int trossni fik:
hekk bħal ma omm
tħaddan tarbija f'ġufha.

ALFRED MASSA.

"In-Nissieġa" ta' Dun Karm

U

"La Tessitrice" ta' Giovanni Pascoli

— Patri Dwardu Fenech, O.S.A. —

"In-Nissieġa" ta' Dun Karm dehret fil-pubbliku għal-ewwel darba fil-gurnal **Il-Habib** tat-22 ta' Lulju 1913. Hekk tiġi li dehret fis-sena ta' wara l-mewt ta' Giovanni Pascoli li hu wkoll kiteb fuq in-nissieġa. Dak iż-żmien, in-newl kien haġa komuni. Fil-bidu ta' das-seklu, anki nannuwi, Francois Calleja, kellu n-newl tiegħu fil-Qrendi. In-newl kien ukoll biċċa mill-esperjenza ta' hajjet Pascoli. Għalhekk, wiehed jista' jifhem il-ghala ż-żewġ poeti Dun Karm u Pascoli kitbu fuq l-istess suġġet.

Madankollu, seta' ġara li Dun Karm kien imqanqal biex jikteb il-poeżija tiegħu wara li qara dik tal-Pascoli? Mhix haġa faċli tghid iva jew le mingħajr ma jkollna xi dokument storiku f'idejna. Zgur li Dun Karm kien midhla tal-Poeti Taljani, inkluż il-Pascoli. Hu wasal biex saħansitra halla hafna sinjali bejn il-paġni ta' kotba ta' poeżiji li kien jaqra qabel ma rtira mill-Biblijoteka Rjali. Zgur ukoll li kien iġhallimhom fis-Seminarju ta' l-Isqof fil-Furjana. Jien rajt ukoll noti fuq poeti Taljani li kien ta' Dun Karm fil-klassi. Għal-poeżija "In-Nissieġa", ikollna nġhidu, li jekk kien hemm xi influwenza, din kienet remota hafna. Veru li hemm tixbih fl-isem, imma aktarx li hawn jieqaf it-tixbih kollu. Sostanzjalment, il-poeżiji huma diversi.

Biex wiehed ikun jista' jqabbel iż-żewġ poeżiji flimkien, se nġibu qlib ta' poeżija "La Tessitrice" tal-Pascoli. Biex ma ntellfux is-sens, se nhallu r-rima barra.

In-Nissieġa

ta' Giovanni Pascoli

Jien qgħadt bil-qieghda fuq il-banketta
l-istess bħal darba... Kemm-il sena ilu?
W hija, bħal darba, marsusa qagħdet
fuq il-banketta.

W anqas hoss ċkejken ta’ kelma waħda;
Hemm biss tbiessima ta’ tjeba kbira.
U dik l-id bajda titfa’ l-mekkkuk.

Nibki w nghidilha: “Kif stajt qatt jiena,
o qalb ta’ qalbi, minnek ninfired?”
Tibki, u tghidli b’sinjal la muta:
“Kif stajt qatt inti?”

U bi tnehida għalhekk hi taqbad
il-moxt la muta, u tiġbdu lejha.
U l-mekkkuk mutu jghaddi u jerga’.

Nibki, w nit’obha: “Ghidli ftit l-ghala
m’ghadux ihabbat il-moxt harkieni?
Thares fiss lejja beżghana w twajba:
“Għax ma jhabbatx?”

U tibki, tibki: “O qalb ta’ qa’bi,
xejn ma qalulek? Inti ma tafx?
Jien m’iniex hajja hlief ġewwa qalbek.

Mejta! Iva, mejta! Jekk ninseġ, ninseġ
għalik biss jiena. Il-kif, ma nafx!
Hawn f’din ix-xoqqa, taht iċ-ċipressa,
hdejk jien sa fl-aħhar għal dejjem norqod.”

Jinghad li l-Pascoli, meta kien għadu daqsxejn ta’ ġuvni, kien ilitaqa’ ma’ tfajla li kienet tinseġ f’San Mawru. Hu nnamra magħha għal xi żmien. Wara ii kienu għadew hafna snin, il-Poeta stħajjel li reġa’ mar fl-istess post halli jfittixha. Imma hi kienet ġa ilha mejta s-snin. Kien għalhekk x’hin fl-istħajjel tiegħu qagħad bil-qiegh-da fuq il-banketta mank hoss ċkejken ta’ kelma waħda ma sema’. Kien għalhekk li n-nissieġa kelmitu b’sinjal mutu. Kien għalhekk ukoll li kemm il-moxt, u kemm il-mekkkuk kienu muti. Kollox kien qisu bħal fiċ-ċinematografu: l-azzjoni tidher, imma hoss ta’ xejn. It-tnehida li tissemma fil-vers hdax ma hix tan-nissieġa, imma tal-Poeta nnifsu li kien qed jara x’qed jiġri quddiemu, naturalment, dejjem fl-immaginazzjoni tiegħu.

“In-Nissieġa” ta’ Dun Karm ma tidhirx li kienet imnebbha minn xi persuna determinata bħal fil-każ ta’ Giovanni Pascoli. Li kieku

kien hekk, x'aktarx li konna nsibu nota fuq hekk fix-xoghol **Dun Karm** — **Hajtu u Hidmietu** ta' Guže' Cardona. Li gara hu, disgha u disghin fil-mija, li wara li Dun Karm qara l-poeżiji tal-Pasco'i, thajjar li hu wkoll jikteb fuq l-istess sugġett. Hekk jidher li ghamel ukoll wara li qara l-poeżiji "Il Viatico" u "Non Omnis Moriar" ta' l-istess poeta Taljan. Imma gara li Dun Karm ma setax jittratta bl-istess mod kif ghamel il-Pascoli lin-nissieġa żaghżugħa.

"In-Nissieġa" ta' Dun Karm fiha żewġ taqsimiet ewlenin: l-ewwel taqsima, li fiha l-ewwel hames strofi, hi l-parti deskrittiva; it-tieni taqsima, li fiha seba' strofi, hi l-parti riflessiva. Taqsimiet bhal dawn huma tipiċi għal Dun Karm.

Id-dinja kienet għadha kobba d'am. Imma n-nissieġa żaghżugħa kienet ġa halliet friexha u xeghlet il-musbieh li mit-tieqa mbexxqa xehet sing abjad ta' dawl fuq il-hajt faċċata tagħha. Hekk,

Fuq in-newl titla' qalbenija: tqieghed
Minghajr ma thares, iż-żerkuna u fuqha
Kemmx xejn tintelaq; is-salib imqaddes
Trodd u tithejja.

Hawnhekk "tibda t-twerżiqa minn tar-rfies". Fil-waqt li f'Pascoli hemm is-sikta, f'Dun Karm insibu l-hsejjes. F'ta' l-ewwel hemm l-isthajjil; f'tat-tieni hemm ir-realtà. Minn barra t-twerżiqa tal-irfies, f'Dun Karm insibu wkoll il-hoss tlikk tlikk li jagħmel il-moxt meta n-nissieġa tiġbdu darbtejn. Dan hu dak li teknikament ngħidu li n-nissieġa 'thabbat'.

Fil-parti riflessiva, Dun Karm jagħmel enfasi fuq l-għaqal, is-safa, il-bżulija u s-saħħa tax-xebba nissieġa. Jagħmel ukoll kuntrast max-xebba ta' l-ibliet li toqgħod sa nofs il-lejl tiżfen mad-daqq. Jidher li fis-subkonxju ta' Dun Karm kien hemm averżjoni għax-xebbiet ta' l-ibliet. Ara l-kuntrasti li jagħtina:

Il-qawwa ta' dirghajk ahjar mill-bjuda;
Is-saħħa ta' riglejk ahjar minn ġmie'hom;
Qalb safja l-hena minn tal-hajja: ħrafa
Ġid u fohrija.

Sa ma Dun Karm wasal fil-ghaxar strofa, hu jgħid lix-xebba li beda jbexbex u beda t-tgeġwiġ u l-ghana ta' l-ghasafar. Għalhekk iridha titfi l-musbieh u tagħmel il-hila, għaliex issa li x-xemx tiela', id-dinja kol'ha tqum taħdem magħha. Il-ghażżien biss jagħmel eċ-

ċezzjoni: hu jmur jorqod mifluġ, u minfluġ jerga' jqum!

Dun Karm, fl-ahhar żewġt ivrus, idahhal l-element reliġjuż u jghid lin-nissieġa:

Omm Alla, ftakar, f'din id-dinja kienet.
Haddiema bhalek.



Rifless

Wahdi fis-skiet, taht star iswed ikewweb.
ghal ghonq it-triq, sabiex intaffi s-shana,
smajt nsiebi jistaqsini: x'inhi l-hajja,
ghaliex qed nghix, x'inhi d-dinja taghna.

Waqqaft mixjieti. tqila u għażżiena.
flejt lil kull ġar, għarbilt li qrajt fi ktieb.
u wara pawsa twila u ħosbiena,
hassejt li stajt inwieġeb l-ewwel ħsieb.

Id-dinja m'hix ghajr palk miżghud b'atturi
wiċċhom midluk b'irtokk ta' kull kulur,
kulhadd jahdem għalih il-parti tiegħu,
sa jgħib minn ħarst l-għajnejn, għax kellu jmur

Hemm ftit qed jahdmu l-parti tas-sinjuri,
il-kotra b'wiċċ imqit, b'geddum il-buri.
jidhru uħud b'seringa kollha dmija
u zghażuġh vittma fl-art, f'anestesija.

Miżerji, gwerer, ġuħ, ulied iltiema,
suppervja, egoiżmu ssib kemm trid,
rebġha, żina u semm, sultan kull viżżju,
tixwix, tnassis, żekżik...imhabba ftit.

Il-Vokabularju Ingliz fil-Malti

Żjieda ta' Kliem

Li Turi Karattru Ewropew

— Roman Azzopardi —

Għal hafna nies, il-preżenza ta' kliem missellef mit-Taljan fil-lingwa Maltija tirrappreżenta element ta' kultura Ewropeja. L-istudju tal-Malti, f'parti minnu, dejjem kien jikkonsisti filli wiehed jikkonsidra l-ilsien Malti f'relazzjoni mal-lingwa Taljana. Li tipprova tevita kliem u frażijiet Maltin ta' xehta Taljana huwa biżżejjed biex tiġi meqjus bhala 'barrani' għal dik li hi kultura Ewropeja — bhallikieku ma tridx tagħraf jew ma tafx li d-demm u d-drawwiet tal-Maltin jaqblu jekk mhux f'kollox ma' dawk ta' l-Ewropej. Dan, iżda, giegħel lil hafna jahsbu li l-vokabularju Ewropej fil-Maltin hu dak biss li ġej mit-Taljan jew minn xi lingwa Romanza ohra bħal, ngħidu ahna, il-Franċiż.

Ma hemm l-ebda dubju li l-kliem li ġej mit-Taljan jew mill-Isqalli jagħmel parti sewwa mill-vokabularju kollu li għandna f'ilsien-na. Tista' tgħid li l-kliem kollu non-Semitiku ġej mit-Taljan. U ma tistax tahrab milli tużah. Fil-bidu li l-Malti beda jkun studjat xjentifikament, il-ħsieb ta' xi studjużi li jdawwru xi kelma Taljana biex isir tixbah xi kelma Semitika kien tassew tad-daħk. Dan jurih tajjeb il-Professur Ġuże Aquilina fl-ewwel 'paper' li għandu fil-ktieb "Papers in Maltese Linguistics" li ġgħib l-isem 'A Survey of the Constituent Elements of Maltese'.

Fil-waqt li hija xi ftit iebes u forsi kontroversjali li wiehed jipprova jsib xi kliem Malti li ġej dirett mill-Latin jew mill-Ispanjol (biex nagħti eżempju) xejn mhu iebes li tifhem kif kliem missellef mit-Taljan għandu l-hila jlibbes u jzejjen il-ġisem Semitiku tal-Malti. Dan, fil-biċċa l-kbira, ġara għax Malta, minn żmien in-Normanni dejjem kellha rabtiet ta' drawwiet u superstizzjonijiet ma' dawk ta' Sqallija u l-Italja. Illum m'għandniex għax nallarmaw ruhna li hafna mill-kliem Malti hu ta' xehta Taljan.

Fil-impghoddi wiehed seta' jgħid li r-raġuni li l-Malti, bhala lingwa miktuba, baqa' lura fis-sekli ta' qabel kien imħabba li l-klassi edukata kienet lesta tinqeda bit-Taljan biss. Fi żmienna ftit wiehed jahseb li l-użu ta' kliem missellef mit-Taljan jista' jipperikola l-Malti bhala lingwa mitkellma jew bhala lsien letterarju. Il-Malti hu lsien Semi-

tiku kemm trid (bosta nies edukati jqisuh bhala djallett Gharbi u xejn aktar, jekk ma jghidux ukoll li hu djalett korrott). Imma l-Malti fih doża qawwija ta' kliem Ewropej. M'hemmx x'wiehed jibki fuq dilhağa. In-nota pożittiva kien semmagħha Ninu Cremona (fost oħrajn) li f'taħdita li nqrat fil-Laqgħa tal-Għaqda tal-Malti (Università), fl-1940, kien qal: 'jekk hu tassew illi t-taħlit ta' nisel fir-razez ta' sigar u annimali jagħti frott iżjed b'saħħtu, hekk nittamaw li jġri f'İlsienna bit-taħlit ta' demm ġdid. Irridu niftakru wkoll li il-Malti jinkiteb bl-ittri ta' l-alfabett Latin u qieghed ikun ikklassifikat, fid-dizzjunarji, fuq sistema alfabetika minflok fuq wahda radikali jew mibnija fuq l-għerq tal-kliem semitiku.

Issa jekk fil-vokabolarju Malti ta' illum insibu hafna kliem ta' xeħta Inġliża hemm għalfejn taħseb li l-Malti qieghed fil-periklu li jiddgħajjef? Illum il-vokabolarju tagħna jirrifletti żewġ affarijiet:

(a) Għal hafna sekli, l-unika lingwa barranija mitkellma sew f'Malta kienet il-lingwa Taljana. Mill-1090 sa hafna snin wara li ġew l-Inġliżi f'Malta, i-klassi intellettuali u n-nies ta' skola fil-gżejjer tagħna dejjem aspiraw li jtkellmu bit-Taljan.

(b) Milli-bidu tas-seklu dsatax s'issa, tnejn kienu l-lingwi barranin miżmuma b'għożża ġo Malta: l-Inġliżi u t-Taljan. Għal xi żmien it-Taljan kien magħruf u maħbub iżjed mill-Inġliż filwaqt li fiż-żminijiet aktar qrib tagħna l-Inġliż għandu mnejn igawdi aktar popolarità mit-Taljan fost in-nies ta' skola.

Il-kliem barrani li bih qeġħdin ninqadew ġej mela mhux biss mit-Taljan jew minn xi lingwa Romanza iżda wkoll mill-Inġliż, li wara kolloxx, bħat-Taljan, hu lsien non-Semitiku u, fejn jidhol il-Malti, għandu j-tqies bhala qasam iehor fl-ewropizzazzjoni tal-vokabolarju Malti. L-iżball ta' xi wħud hu li jaraw l-Inġliż bhala lsien tal-Gżejjer Brittaniċi u tal-Commonwealth jonkella bhala lsien internazzjonali mingħajr ma jagħharfu wkoll li l-Inġliżi hu lsien imħaddem hafna illum fil-pajjiżi ewlenin ta' l-Ewropa tal-Punent. Il-hsieb dejjem kien, hux hekk, li ma nħallux kliem bl-Inġliż jidhol fil-Malti mħabba l-għażż u l-għaġla ta' xi wħud li ma jindenjawx ruħhom jużaw kelma li teżisti diġà fil-Malti. Dan li għedt issa, infatti, kien il-hsieb ta' Dun Karm Psaila meta ha f'idejh il-harġa tad-Dizzjunarju Inġliż-Malti (maħruġ bl-awtorizzazzjoni tal-Gvern Malti). Fid-Daħla ta' dan id-Dizzjunarju, meta jasal biex jitkellem fuq l-Ordni tal-Kliem u fuq it-Tagħrif u t-Tifsir tal-Kliem, kif ukoll fuq l-Għażla ta' Kliem Ġdid, Dun Karm iġhid li qagħad attent li ma jbarrix kliem meħtieġ imma missellef — bħal kliem tax-xjenza, ta' l-arti, ta' invenzjoni, ta' għodda eċċ — iżda żamm lura milli jdaħħal kliem li xi nies għaġġiela daħħlu flok jew ma-ġenb kliem Malti. Għalhekk (jghid Dun Karm) ma daħħalx:

jillandja	(flok 'niżel l-art')
immissja	(flok 'ma lahaqx')
illinkja	(flok 'sensel, ghaqqad').

Irridu nghidu li Dun Karm kellu raġun u kien bilanċjat hafna meta gie biex jittratta fuq il-htieġa ta' kliem modern bl-Ingliż fil-Malti. Imma jien nara li mhux dejjem possibli li tahrab milli tuża l-kelma Ingliża kif inhi, fil-Malti. Hafna drabi ninhlew f'tahbit u tahbil il-mohh biex xi kliem bhal 'cake' jew 'doughnut' jew 'club' jew 'weekend' jew 'goal' eċċ. ngħawġuha f'sura li suppost hi Maltija. F'halq il-Malti issib kliem bhal 'carbon paper', 'baby walker', 'bluff', 'hot dog', 'autograph' li ftit jistgħu jinqalbu għall-forma Maltija kif jifhmuha xi whud. Nghidu ahna Dun Karm, fid-Dizzjunarju li semmejna, jagħti t-tifsira ta' "invigilator" bhala "ghassies". Sakemm inti qieghed biss tfittex li ssib it-tifsira tal-kelma, kollox sew — "ghassies" għandha mnejn tghaddi. Imma jekk tiġi biex tuża l-kelma "invigilator" fil-kontest ta' eżamijiet skolastiċi u pubbliċi, se taqa' biex tuża "ghassies"?

Ta' min għalhekk jara xi ftit kliem Ingliż li, naturalment, ġew għandna mħabba r-rabti bejn Malta u l-Ingilterra tul 'il fuq minn mija u sittin sena iżda li, fil-fatt, illum dawn il-kelmiet bl-Ingliż huma midhla sew tal-lingwi ewropej. 'L-Ingliżati' jew aħjar l-angliċiżmi mhumiex xi haġa li dahlet f'Malta biss jonkella f'xi pajjiżi tal-Commonwealth biss. L-użu ta' kliem mill-Ingliż issi:bu fi Franza, fl-Italja, fil-Germanja, fl-Olanda u f'pajjiżi oħra ewropej. Dan l-aħhar il-Franċiżi qanqlu storbju shiħ bil-hsieb li 'jnaddfu' l-lingwa Franċiża mill-kliem Ingliż. Il-President Franċiż għadda liġi li tobbliga lil dak li jkun, fl-industrija, fil-kummerċ, fir-reklamar, fl-insurances eċċ, juża l-Franċiż. Sakemm huwa xieraq m'hemmx xejn hażin li pajjiż jgħożż l-ilsien li bih jingharaf minn haddiehor. Iżda wiehed malajr jinduna li fl-għażla tal-kliem mitkellem u miktub ma tridx tkun rasek iebes. L-ebda lsien ma jista' jitqies bhala maqtugh assolutament għalih.

Bosta mill-kliem Ingliż li se nsemmi (biex ma ngħidx, kollha) jin-għarf u b'heffa minn kull Ewropej ta' ċerta edukazzjoni u kultura. Kliem, infatti, li dahlu fil-konversazzjoni ta' hafna lingwi Ewropej. Hawnhekk mela għandna hażna ta' kliem li (1) fil-forma miktuba u (2) fit-tifsir ġenerali tagħhom huma ta' siwi għall-membri edukati fil-komunità Ewropeja. Il-forma miktuba ta' dawn il-kelmiet mill-Ingliż tagħmilha possibli lil dak li jkun li "jaqta'" x'inhuma u xi jfissru. (Fil-kliem Malti mnisel mit-Taljan, bhal ngħidu ahna "ideal", "poeta", "teatru", "beatu", ikun jaqbel li niktubhom bil-forma vokalikali Taljana għaliex il-kelliema u l-qarrejja Maltin ta' ċerta skola

faċli jintebhu li dawk il-kelmiet partikolari huma mill-istess hażna ta' vokabolarju Ewropej.) Li tibdel il-forma vokalika tal-kelma oriġinali tista' tohloq konfużjoni. Mhuwiex daqshekk mehtieġ li għax kelma barranija, li dahlet fil-Malti, ma toqghodx eżatt għall-forma Maltija, akkost ta' kollox iddawwar il-kelma miġtuba f'sura li suppost hi Maltija. "Dance" hija kelma f'halq hafna mill-Maltin; allura trid bilfors tinkiteb "dans"? U ahna nistghu noqogħdu naghgħnu l-kliem mis-sellef biex ta' bilfors isir 'jixbah' il-Malti meta għandna kliem bħal "jeans", "disc jockey", "zoo" u oħrajn? Mhux biss toghgħob lilek innifsek bħala Malti trid, f'dawn l-affarijiet; iżda trid ukoll ma titlifx dik ir-rabta mal-lingwa Ewropej li jiffurmaw (fil-każ ta' dawn il-kliem li qegħdin insemmu) komunità ta' vokabolarju li tista' tghidlu uniformi. Madankollu, xejn ma jimporta li fi kliem li jippermettu (irridu nużaw ftit sens komun) isir xi tibdil fl-ittri alfabetiċi u, ngħidu ahna, is-'c' issir 'k', il-'j' Maltija tidhol bejn żewġ vokali fl-aħhar tal-kelma biss, bħal fil-kliem "zija" u "Marija", u xi tibdil iehor bħal dawn.

Iżda issa nhallu dan u niġu għall-vokabolarju Inġliż li, illum, jifforma parti mhux biss mill-Malti iżda ukoll parti mit-tahdit u l-kitba tal-lingwi ewlenin fl-Ewropa tal-Punent:

automatic	pop (mużika u arti)
baby	radar
camping	reporter
bikini	snack
blues (mużika)	sport
basketball	stadium
caravan	star (film u tal-mużika pop)
disc jockey	shareholder
hamburger	taxi
hot dog	television
north	WC
jazz	weekend
jeans	whisky
manager	yacht

Dawn, naturalment, huma xi ftit mill-kliem Inġliżi li ninqadew bihom ahna u l-Ewropa tal-Punent. Hemm aktar kliem li wiehed jista' jżid ma' dawn ta' hawn fuq. Il-Malti bħal kull lingwa oħra iħoss il-ħtieġa ta' kliem modern. F'dan il-każ ma rridux inkomplu naħsbu li din hi xi karatteristika tar-relazzjonijiet bejn Malta u l-Ingilterra. Mhux biss. Dan il-vokabolarju Inġliż fil-Malti huwa wkoll xhieda ta' karattru Ewropej.

Tnabar

Tnabar....

Fejn ma nafx

'il-bogħod

kemm kemm jinstemgħu

b'insistenza li tidwi...

tidwi

sa ma ttarrax.

Tnabar

li jsejhu mill-erbat irjiegħ

u d-daqqa ħafifa

ta' saqajn ħafja

fuq qiegħa mikula

bħall-gild stirat

li jdandam u jidwi

bla heda...

Tnabar....

u dahna mibruma lejn sema bla ħajja

bla ċaqġieqa

ħuġġieġa għajjiena

taħraq volumi sigrieti

li ntemmu offerta

lill-alla setghani

li waħdu qallibhom

u fehem.

Għajta ta' jena selvagġa

jew

l-għanja misluħa

ta' l-iswed sakran

jew

l-għajta midruba

tal-verġni minfuda

f'riġlejn l-alla mostru

paxxut

b'harstu ċassa

tiekol l-artal

Superstizzjoni ta' qedem midfun

mitluf

fis-sejħa xotta tat-tnabar illejla

f'dis-siegħa stramba

bla raġġ u bla dell.
 Harba....
 ritmu ta' polz mignun
 mitluf fit-toroq milwija
 ta' univers enigma
 ihabbat iż-żifna primitiva
 mat-tnabar qammiesa
 fil-ġungla mudlama
 bl-ghanqbut imħabbel
 t'elf mistoqsija...
 Ġirja bla nifs
 fuq ir-riglejn qosra tat-tfulija
 fl-oqsma kennija
 milqugħa miċ-ċnut għoljin
 fejn jirfsu l-kwiekeb
 fejn
 fis-seher ikħal
 jinfirex iċ-ċirku
 tal-fantasija mlewna
 ta' lil hinn minnu.
 Tnabar....
 u n-nanu miżbugħ
 jitkabras bħal rota
 minn tarf sa tarf
 iċ-ċint imsaħħar
 sa jaqbeż warajh
 biex jinża' l-maskra tad-daħka llamtata
 u jqaxxar id-demgħa grotteska
 minn taht għajnejh ħosbiena.
 Tnabar....
 maċ-ċapċip t'idejn żgħar
 bħad-daħka ta' l-ilma
 — lil hinn
 miċ-ċint li jhokk mas-sħab
 li jraxxax kiebi
 l-ewwel bxara xitwija.
 Mat-tnabar
 jitbiegħed....
 'il-bogħod
 il-fejn ma nafx
 kemm kemm jidher
 in-nanu magħkus

jixxengel
 iserrep imbellah bejn l-erbat irjiegħ
 b'idu merfugħa
 ifittex
 jissemma'
 għas-sejħa tat-tnabar
 li tigri warajh
 iddamdam u tidwi
 mal-polz merfugħ
 f'widnejh
 maħrub
 iħabbat...

JANE CORTIS



F'JUM L-IMWIET

F'jum l-imwiet it-tokki mriegħda
 U r-riħ jingħi fiċ-ċipress jitbandal
 Jiksru l-ħemda. Il-bniedem ma fehemx
 Li mhix it-tmiem tal-ħajja l-mewt 'ma l-bidu....
 Għax kieku n-nisa bl-iswed imkeffnin
 Ma jxerrdux dmugħ il-ħniena
 U jinfnew bil-hasra.
 Irrid nara f'jum il-mewt
 Għid kbir ta' ferħ.
 F'xemx ħamra mdewba,
 In-nisa mzejnin bl-abjad
 Ighannu u jitbandlu
 Mad-daqq mgħagġel tal-kitarri,
 U jdommu waħda waħda l-ġiżimin
 Irrid bħal dak in-nhar snin ilu nara
 Il-mewt mirbuħa u l-bidu tal-ħajja
 Fil-qawmien.

J. J. CAMILLERI

"Taht Tliet Saltniet"

IL-QAWWA TAR-RUMANZ

FIL-KUNTRAST BEJN IL-KARATTRI

— MIRIAM ZARB —

"TAHT TLIET SALTNIET" rumanz imżewwaq b'folklore, element reliġjuż, storiku u soċjali mhux nieqes mill-kuntrasti bejn il-karattri li jixhdu l-varjetà u l-imġieba bejn il-klassijiet ta' dawk iż-żmenijiet. Hekk insibu karattri nobbli, kavallieri, foqra, bdiewa, ilsiera kif ukoll karattri kosmopolitani — Lhud u Griegi.

In-nobbiltà ghal Alessandru Habela, l-iben wahdieni ta' wahda mill-iżjed familji nobbli Maltin, ma tfissirx il-lussu, it-titoli u ideat qodma iżda n-nobbiltà tinsab f'dawk inqas minnu, il-foqra u n-nies tar-raba li bl-gharaq ta' ġbinhom u l-bżulija jahdmu l-art għall-ghajxien ta' kuljum. Lil Pawlina kien ighidilha "Niesek, hanina, akbar nobbli minn niesi għax nisilhom hu eqdem. Li ma kinux niesek l-ewwel kieku ma kienx ikunu niesi. L-akbar nies tad-dinja kienu u jibqgħu l-haddiema ta' l-art." Din l-attitudni ta' mhabba u qima għall-haddiem narawha meta jghin moralment u materjalment lil min kien mahqur u fqir — ihenn għal bidwi fqir li mar għandu biex iha las il-qbiela; għal Pina ta' Vangu li nofsha mejta laqagħha f'daru u dar biha sa ma mietet; għal ulied din l-armla fqira; għal Lhudi Ebenezer li l-folla kienet sa thaggru; għall-ghama magħkus u fqir, mahrub minn kulhadd; u għal hafna nisa u rġiel żgħażaġh u miżżewġa li lilhom qassam gidu għax Alessandru kien tal-fehma li lill-fqir mhux biżżejjed tfarrġu bil-kelma t-tajba biss imma min hu bil-ġuh u bi-ghatx agħtih x'jiekol u x'jixrob.

Barra l-imhabba għall-fqir Alessandru kel'u l-imhabba għal Pawlina, bint ir-raba u bint il-faqar. Hu għex għaliha u saħansitra tkeċċa mill-palazz t'ommu minhabba fiha u teaq il-klassi privileġġata li twieled fiha biex seta' jinżel għal-livell tagħha ta' bidwi li kellu jahdem biex jaqla' hobżu. Naraw l-imhabba għal Art Twelidu meta jieh u sehem attiv fil-konfoffa kontra l-Ordni u wara l-istess Franciżi li kien hadem għalihom biex ġew hawn Malta u l-imhabba għal Mikiel Anton Vassalli li għa'ih kien bhal torċa kbira li kienet tixhet dawl qawwi fuq id-dlam ta' żmenijietu. Iżda l-akbar u l-aqwa mhabba kienet għal Kristu. Alessandru ried ighix fi Kristu billi jagħmel il-ġid

lil kulhadd. Hu kien midhla tal-Kotba Mqaddsa minn fejn silet il-ligijiet tal-hajja. Hu ried ighix fqir bhalma fqir ghex Kristu. L-element tal-faqar narawh f'kamartu, kamra sempliċi li kienet tistona hdejn il-palazz lussuż sinjur u kol'u tlellix tal-Barunissa.

Alessandru saħansitra haraq u qered għal dejjem l-inkwadri ta' nannietu għax dawk, kif qaltu ommu, fuq is-sodda tal-mewt "ma kinux hliet dahk fil-wiċċ, nuċċali aħdar". Iċ-ċurkett tifikira tan-nobbiltà tiegħu bieghu u bil-flus li dahha! minnu taffa ftit l-imrar u l-ġuħ tal-fqar. Kull ġid ried jarmih. Meta l-Kaptan Bell ried jagħtih medalja tad-deheb għal qlubitu, hu minflok xtaq il-helsien ta' Mikiel Anton Vassalli imma din it-ta'ba ma nqalghetlux minhabba l-liġi iebes ta' dawk iż-żmenijiet. Alessandru jiġbor fih l-aqwa xempju ta' rġulija, imhabba, hena, ta' faraq għall-fqir, ta' tama u ta' fiduċja għal min kien ibati u jinħaqar. Jixraqlu t-titolu li jsejjahlu Vassalli "Iż-Żagħ-żuġ ta' Fidi kbira".

Ganni Hili u Alessandru jixxiebh u hafna bhala karattri. Ganni, bniedem tar-raba kien ihenn għall-batut, iġhin l-fqir, lil Pina, l-armla ta' Vangu, u wliedha, ta' qalbu f'idu u mimli bi spirtu rivoluzzjonarju, heġġa u mhabba għal art twelidu. L-istess bhal Alessandru. Ganni kien xempju ta' rġulija, ta' fehmtu u kien jahdem biex jehles il-Maltin mill-madmad tal-Kavallieri u wara mi'l-mohqrija u l-jasar tal-Frañċiżi. Il-qalb safja ta' Ganni tidher fil-kliem li qal lil Barunissa Isabella meta gergret miegħu għax id-dejr tagħha sar sptar għarromol. "Sinjura ta' nisranija li int m'ghandux għax jisgħobbik li f'darek ilqajt mara li batiet f'hajjitha. Smajtu jghid li għal min imaqdar nies il-faqar Kristu jghid "kont bil-ġuħ u ma tmajtnix. kont bil-ghatx u ma sjejtinx".

Kuntrast mhux daqs tant qawwi ma' dawn iż-żewġ karattri huwa Des Flores, Sqalli, habib ta' Alessandru. Dan kien ta' fehma wahda ma' Alessandru, iżda ta' karattru kompletament differenti. Des Flores kien dejjem moħħu f'zaqqu u mhux f'għajru u beżziegħi li nheba fi żmien il-buraxki tal-ġlied. L-imhabba għamlet sehemha wkoll fil-hajja ta' Des Flores li jhobb u jizzewweġ armila Ingliża Mrs. Flemington. F'din iċ-ċirkostanza hemm aktarx element umoristiku milli simpatija u rispett bhal ma nsibu fil-każ ta' l-imhabba bejn Alessandru u Pawlina jew Ganni u Ester.

Li rajna s'issa kienu biss nies idealisti u prattiċi li hsiebhom f'li jagħmlu l-ġid. Bhala kuntrast qawwi ma' dawn, Aquilina jdahhal biex iżewwaq il-bejgħa l-karattri viljakki. Il-kavallier ta' Aragona, Royas u l-Lhud Ebenezer. Royas li jirrappreżenta l-Ordni, għaqda reliġjuża, b'għamilu kien waqqa' l-ġieħ tas-Salib Abjad li kien iġib fuq il-mantar

iswed. Dan, l-oppost ta' Alessandru kien karattru hażin, arroganti, nebbiexi, mimli mibeghda u ghira. Dan il-kavallier bla dekor u mimli bil-kburija qatt ma stenna li tfajla rahlija u misthija kienet sejra ti-qafllu u twaqqaghlu wiċċu l-art. Royas kien jilghab bl-inħhabba bħal ballun u meta ma jirnexxilux jahlef vendetta bi'li jxerred xnighat koroh u ħżiena kontra Pawlina. İzda bħal ma t-tajjeb jigi ppremjat, il-ħażin ikun ikkastigat. Dan il-kavallier barra l-inkwiet u d-dwejjajq li holoq lil Alessandru u lil Pawlina kien uko'l qarraq bi tfajla Spanjola, Ermelinda. Fl-aħħar thallas ta' kollox kif kien jisthoqq. Ermelinda li kien dahak b'imħabbitha temmitlu ħajtu u b'hekk thallas b'demmu għall-qerq u l-ħażen li kien għex fihom.

Il-viljakk l-iehor, Ebenezer kien giddieb, imbroljun u rghib għal flus. Narawh wara t-taqbida jisraq lill-katavri u jisloh il-flus minn għand i'-bdiewa fqar. Il-kliem użat għad-diskussjoni ta' dan il-karattru huwa x'aktarx qawwi u iebes "bhima tax-xaghri u ħanġra ta' wiehed imxajtan".

Il-karattri femminili għandhom sehem attiv u importanti. Il-Barunissa Isabella b'dak li huwa tkabbir bl-antenati tal-familja hija għal kollox il-maqlub ta' binha. Hi kienet trid tgħix maqtugħa mill-klassi ż-żghira u żżomm ruhha fuq min hu inqas minnha "Dari dar tal-ġieħ u mhux sptar għall-ilsiera, għat-tallaba, romol u issa għall-iltiema wkoll." Il-Kelma t'Alla kienet taqraha iżda le tgħixha. Ebda tqanqil u ġibda ta' mħabba ma kienet thoss għall-bdiewa li binha kien idahħal f'darha u ebda xaqq ta' ħniena ma wriet lejn dik il-mara fqira u nofsha mejta. L-inkwiet tagħha ma kienx minħabba s-sura ta' dik l-imsejkna iżda ċ-ċafliis ta' ġol-kamra "Ċappastuhuli ko'lu tajn". L-espressjoni "Vara sabiħa imma bla ħajja" tiġbor fil-qosor is-sbuħija u l-binja mġissma u twila flimkien mal-karattru kburi u ta' qalb xierfa tal-Barunissa. Kienet tant mogħmija wara l-ġieħ li mingħaliha biex iżżomm l-isem tal-familja tiċħad lil binha għax thabbeb ma' bidwiya "tgħoddx ruhek b'ibni iżjed u itlaqli 'l barra! Jien noħorġok minn dari u noħorġok mill-wirt". Dan juri biċ-ċar il-karattru żorr, l-egoizmu u nuqqas ta' mħabba u mogħdrija minn naha ta' l-omm għal binha. Il-Barunissa baqgħet soda b'din l-attitudni sa l-aħħar ta' ħajjitha fejn sogħbiha għall-imġieba ħarxa tagħha mhux ma' binha biss iżda ma' l-imsejkna l-oħra li ltaqgħet magħhom f'ħajjitha.

F'dik li hija nobbiltà tal-maturità x-Xiħa ta' Wied Għafriid għalkemm tgħix f'gorboġ imwarrab, mghoddija bhala saħħara u ħabiba tax-xitan, b'ġisem ikrah, wiċċ ibeżża' u dahka tkexkex u l-armla ta' Vangu jisbqu lill-Barunissa. Ix-xiħa kienet tgħir għas-sinjur imxaxħax waqt li hi kellha tħati u tinħaqar. L-armla wkoll kellha tħdem u

taq'a' fuq wiċċha biex tghix hi u wliedha. İzda minkejja t-tbatija u l-ghaks ix-xiha kellha qaibha tħabbat bl-imħabba għal binha marid u l-armla fl-aħħar nifs ta' ħajjitha baqgħet issemmi lil uliedha li kienet taf li ma kien baqgħalhom lil hadd tal-familja rispettabb'i biex jiehu ħsiebhom.

Il-maqlub tal-karattru mimli għadab, saħta, ġuħ, kruha, fizika u morali tax-xiha ta' Wied Għafriid insibu l-karattri ta' paċi, ġmiel u mħabba tax-xbejbiet Pawlina, il-Halwenija, Ester u Bice.

Pawlina, rahlija ta' tmintax-il sena kienet he'wa "ħaddejn il-gronfla" imdorrija fl-ġhelieqi mimlija b'saħħa u ġmiel li serqet qalb Alessandru, iben nobbli. Ma' l-imħabba kellha d-don tal-mistħija u l-umiltà li aktar kattru'ha ġmielha. Dan id-don johroġ meta Alessandru baġhat joħtobha. Pawlina b'onesta u sodizza laqgħet lil Royas li kien ilu jfittxilha l-passi tagħha. "Sabiha fil-qilla tagħha Pawlina donnha saret mara oħra donnha saret waħda minn dawk in-nisa li l-istorja žammet bħala nisa ta' qalb u ta' hila." Pawlina bil-kuraġġ u l-qlubija li wriet fit-taqbida mal-Frañċiži heġġet mhux biss nisa oħra iżda wkoll l-irġiel "l-ispirtu tal-mara Maltija dahal fil-ġisem ta' Pawlina u l-irġiel ħassu ħierġa minnha qawwa kbira, il-mewt ma' ġenb tfajla bħal din deħret sabiha".

Ermelinda tfajla Spanjola wkoll turi kuraġġ ta' tfajla f'ċirkostanzi differenti. Ermelinda qatlet mhux għall-imħabba ta' art twelidha imma biex tivvendika ruhha minn dak li dahak b'imħabbitha. Hi sa tasal biex wara li toqtlu ttemm ħajjitha.

Il-Halwenija, tfajja Għarbija, l-ilsira tal-Barunissa għalkemm ta' lewn samrani wiċċha kien jiġbdek bil-ħlewwa tiegħu. Hi kienet titkexkex minn sidtha iżda wriet ħniena kbira għall-armla fqira u wliedha. Id-dehra tad-Duluri kienet tant impressjonatha li baqgħet sa ma saret soru bl-isem ta' Dolores u għexet ħajja ta' sliem u mħabba.

Ester, Lhudija żaġħżuġha u sabiha b'għajnejha kbar u binja għolja minħabba r-regħba u l-ħżunija ta' missierha kienet titgħabba bil-ħtija u ġġarrab umiljazzjoni, swat u tħaġġir iżda ebda kelma ta' ġ'ied ma kienet tiissen kontra missierha. Minflok, b'sinċerità u mħabba tistqarr "Missieri qatt ma jsawwatni. Huwa jħobbni". Ġieħ missierha qatt ma kasbritu. Din it-tfajla ġwejda sabet bħal Halwenija, il-faraġ fil-kwadru tad-Duluri. Infatti baqgħet sa ma saret nisranija.

Il-karattru ta' Bice ma' tul ir-rumanz nistgħu naqsmuh fi tnejn. Qabel l-inkwiet ta' huha kienet qisha pupa ħsiebha fil-pjanuforti, il-bies u xalar u wara l-mewt t'ommha tiddlet f'oħt li tifhem, tagħder u thobb. İzda fiż-żewġ stadji hi ma "fittxitx tfixklu, tghajjat mie-

ghu, iċċanfru jew inkella tnassu mal-mamà”.

Il-kuntrasti ma nsibuhomx biss bejn il-karattri prinċipali iżda wkoll bejn il-karattri sekondarji, bejn Zaldu u Indri', żewġ qaddejja differenti għal kollox. Zaldu kien dejjem ifittex il-hbiberija ta' min jahkem. Hu kien bniedem b'a qalb u ma jimpurtah minn xejn basta l-iskop tiegħu jirnexxi. Zaldu kien imqabbad minn Royas biex ixerred xnighat qarrieqa kontra Pawlina biex johloq inkwiet u dwejjaj bejn Pawlina u Alessandru.

Indri minn naħa l-oħra jagħti haġja lir-rumanz bit-tjubija tiegħu fil-qadi għal hbiebu Alessandru, Des Flores u Ganni. Hu kien qabeż għal ġieħ Pawlina l: kien ihobbha daqs li kieku bintu. Ghalkemm fqir u bla skola Indri qalbieni Malti jagħti l-ghajnuna minn qiegh qabu u juri snien meta xi hadd jipprova jkasbar u ġiehu. Dan il-karattru twajjeb jirrappreżenta l-biċċa l-kbira tal-poplu Malti f'dawk iż-żmenijiet.

Kuntrast hlejju johorġu tajjeb Aquilina fil-element tat-tfal. Ix-Xitan li ismu stess jixhed l-imġieba mqarba ta' tifel imhol i jiggerra mċahhad mit-trobbija u l-ghożża nisranija tal-familja waqt li Spiru, hu Pawlina, kien taħt il-harsien ta' oħtu u l-ġenituri iżda mghallem it-tagħlim tar-religjon bl-amment. “Le, dan iż-żunzan tiegħi għax jiena qbadtu minn fuq il-ġibjun u mhux il-Bambin.”

It-tpiġġija tal-karattri mi'l-pinna tal-kittieb hija ferm importanti għal kull xogħol letterarju. Il-karattri jiffurmaw il-qafas li fuqu tinbena l-istorja u jekk il-kuntrast tal-karattri jfalli l-livell letterarju tar-rumanz jaqa'. Fuq dan il-punt nahseb li Aquilina f'“TAHT TLIET SALTNIET” irnexxielu johroġ it-tajjeb u l-hażin li jinsab fil-maġġoranza tan-nies tad-dinja.

TISWIJA

Jisghobbina il fil-poeżija “F'Jum Dun Karm 75” ta' Ġużi Cardona qabzu dawn l-iżbalji. Aqra:

vers 3

Tgħid tifraħ b'da-l-progress ta' vilél għonja

vers 7

ta' gima lill-Mulej u l-amar tiegħu

vers 19

is-sahħa għall-ħaddiem int xtaqtha dejjem.

Recensjonijiet

BERAQ U QAWSALLI ta' G. PISANI. A.C. Aquilina & Co. pp. 258; 1976.

Sa fl-ahhar Ghawdex ghandu r-rumanz tieghu, kollu kemm huwa tieghu: **Beraq u Qawsalli** tal-kittieb ewlieni Gorġ Pisani. Il-karattru ewlieni ta' dan ir-rumanz mhux wiehed jew waħda mill-karattri li mit-flaqqigh taghhom tohroġ il-milja tal-istorja tieghu, iżda l-gżira ta' Ghawdex bl-ikrah u s-sabih tagħha, fi żmienijiet mhux 'il-bogħod wisq — iż-żmien taż-żgħożija tal-kittieb innifso. Hawnhekk għandna l-atmosfera tal-hajja Maltija u Ghawdxija li qed thallina — il-hajja ta' l-eghlieqi, il-knejjes, il-festi, il-hwienet ta' l-inbid u l-kafe' — hajja sempliċi, imsejja fuq l-intriċċi tax-xogħol ta' komunità li taqla' x'tiekol mill-art u l-biedja, il-hajja tan-nies "mehdija tqasqas fuq in-nies", fejn il-Kappillan għadu jista' jitle' l-pulptu għall-ghanijiet ta' rasu. Tul ir-rumanz kollu tongos in-nisġa mqal-lba, mghaġġla tar-rumanz internazzjonali ta' żmienna. Il-kittieb ma jhobbx jehles mid-deskrizzjoni tal-incident hafif; ihobb ifittex id-dettal tad-deskrizzjoni li tinhass ittaqqal il-mixja tal-istorja għall-qarrej bla sabar ta' żmienna.

L-istorja tar-Rumanz hija grajja oħra ta' mħabba qalila — ta' Romeo u Guljetta, bil-ġlied tal-familji taghhom li hawnhekk jassumu l-proporzjon ta' żewġt irhula. Jista' jkun, għad li l-kittieb ighidilna li "l-istorja .. (hija) fittizja, misthajla u immaġinarja" li kienet imqanqla u mnebbha fih mit-tilwimiet bejn parroċċa u oħra li hakmu l-hajja Ghawdxija fl-ahhar ghoxrin sena.

Ir-rumanz jolqtok bil-mod naturali tal-iżvolġiment tal-istorja mingħajr soluzzjonijiet diżastrużi bħal dawk tal-istorja ewlenija ta' Romeo u Guljetta. Mhemmx f'losofiji u profunditajiet ta' hsebijiet, imma hemm tpingija dettaljata u milquta tas-sentimenti fundamentali tal-bniedem ta' l-art li johorġu mill-karattri mqax-xrin li jġibilna quddiem għajnejna. F'dan is-sens ifakkrek fil-kittieb Hardy fil-Letteratura Ngliza. B'dana kollu ma tistax ma thossx il-kuntrast li hemm bejn it-tranja kollha realista tar-rumanz u l-ahhar taqsimiet tieghu fejn isib is-soluzzjoni għall-problema soċjali tar-rumanz fl-artificjalità tad-deni rqiq u t-terremoti wiehed wara l-iehor sakemm jasal fejn irid iwassal lill-karattri u lill-Ghawdex tieghu. Din l-artificjalità tohloq l-element, illum imwarrab għal kollox fil-letteratura, tad-**"deus ex macchina"** Is-soluzzjoni tinsab, mhux kif tinsab fil-hajja, iżda bl-indhġil dirett taċ-ċirkostanzi li għad li jistgħu isiru, x'aktarx li ma jsurx fil-hajja ta' kuljum. Kemm id-deni rqiq, kemm it-terremoti, ukoll hamsa wara xulxin, huma possibbli, imma mhux probabbli, iktar u iktar li nafu mill-istorja taż-żmien li fih suppost li r-rumanz jiżvolġi ruħu, li bhala dati fa' storja ma kinux minnhom.

Iżda jista' jkun li dan il-kuntrast qiegħed hemm għal tal-apposta. Sa qisu t-tmiem tar-rumanz il-kittieb kien uriena li hu kittieb realista u li kien qiegħed ifittex soluzzjoni realista; iżda l-kittieb persważ li soluzzjoni realista għall-problema tar-rumanz ma hawnx; Jista' jkun li G. Pisani ried ifisser ċar li mhemmx tama ta' soluzzjoni għajr billi taqta' ż-żarda u tintelaq fi hdan l-indhġil dirett tas-setgħat tal-holqien li jwerwru lin-nies biex, iridu u ma jridux, isibu soluzzjoni fl-ahjar dawl tat-tagħlim nisrani — li ma setax jonqos bid-dhul u l-hruġ tal-

patrijiet, il-kappillani, il-knejjes u l-kunventi li fih ir-rumanz. Imma li dan kien hekk konna nistennew li l-kittieb jaghžel ċar it-tranja tar-rumanz mill-fehmiet personali tiegħu. Imma bhall-kittieba tar-rumanz Malti tradizzjonali huwa jfit-tex li ma jindahalx bejn l-istorja li qed jiirakkonta u l-qarrej; iħalli l-implikazzjoni toħroġ waħidha għall-qarrej li jrid ifittixha u jaraha. M'hemmx tama għall-għieda bejn Ħal-Berqa u Ħal-Qawsalla hliet waħda artiifiċjali li jeħtieġ nagħmluha prattika fl-interess tal-paċi u tal-imhabba soċjali tan-nies li jgħammru fihom. L-istorja kellha tagħlaq biż-żwieġ ta' Frangisku u Marija u l-kittieb issubordina kolloxx għal dan il-ħsieb u għal dak tal-paċi tar-ruh li għandha tifhem l-imhabba tal-proxxmu fejn kellha twassal fil-prattika ta' kulljum.

Lingwistikament ir-rumanz miktub bi kliem li huwa mera ta' kif il-proża Maltija tajba għandha tinkiteb. Il-Malti magħżul sabih mingħajr tiġbid jew tqan-żih. It-tahlit tas-saffi, semitiku u rumanz, huwa interessanti, ma jibżax mill-kelma ta' nisel rumanz, imma jinqeda biha jekk tassew dahlet fil-Malti u qagħdet għal-forom Maltin. Lis-saff anglosassonu jahirbu kemm jiflah għad li il-aħħar mitt paġna jinhass x'aktarx iktar milli jinhass fl-ewwel mija u hamsin. B'danakollu hemm espressjoni li jhobb jinqeda biha hafna, li ma tidherx li hija idjomatika fil-Malti, li tistona fil-widna "Iktar kemm beda iktar in-nies bdiet tiżdied..."

Stampat b'tipi komdi għail-għajn, fuq karta bajda sabiha fl-Orphans Press, Għajnsielem, Għawdex stess, b'disinn fil-qoxra li mill-ewwel jaqbad ir-ruh tar-rumanz ta' Carmel Grech Attard, dan ir-rumanz żgur li għad jibqa' interessanti mhux fih innifsu biss; iżda iktar u iktar billi juri kif poeta ewlieni li daħal għal diversi għamilet tal-Letteratura Maltija mid-drama, għanovella, għall-essay, kellu l-fibra wkoll li jidhol għall-kitba ta' rumanz.

W.P.G.

"FIT-TRIQ TAL-EMPIREW" (DOREEN MICALLEF, pp. 51, 1975) hija gabra ta' poeziji li minkejja fid-diversità tagħhom huma marbutin b'ħajta rqiqa li għalkemm ma tidherx twassal il-ħsieb mill-bidu ta' qtigh il-qalb sal-quċċata mix-tieqa ta' serħ il-ħsieb u l-hena tar-ruh.

Il-vrus ta' ku' l poezija, jew aħjar tajfa ta' vrus, għandhom l-għan ikunu d-distillazzjoni ta' ħsus kbar u profondi tar-ruh, distillazzjoni li tasal biex tixbah lill-"astratt" tal-pittura. Eżerċizzju mentali bħal dan jista' malajr jinżel fuq il-karta, iżda biex ikun ukoll eżerċizzju artistiku jitlob u jeħtieġ wisq aktar esperjenza lingwistika, użu iktar konxju ta' xbihat li meta mqar ikunu paradossali jkun paradossali bi ħsieb u mhux għax ġew hekk; inżertaw ġew hekk.

Inkella kull "qrara" fuq id-divan tal-psikjatra, li tingħad f'sentenzi li ma jagħmlux sens, trid tibda titqies bhala poezija. Irid ikun hemm ċerta qawwa fl-għażla tal-kliem li fih innifsu jkollu tixbihat li jiġu faċilment fil-moħħ tal-qarrej; inkella jekk ma jiġi assolutament xejn f'moħħ il-qarrej ma jibqa' l-ebda skop għall-pubblikazzjoni tal-poeziji.

Għax hawn Malta fejn min għandu ftit tal-melħ jaf idabbar rasu u jahrab imqar jekk ikun qatel, il-mistifikazzjoni hafna drabi taf tingħadd bhala "arti ermetika" u hafna jibdedw iħossuħom jibzġħu jghidu li ma hix arti.

Ghedt dan kollu biex kull qarrej iħossu hieles li jikkritika fejn ma joghħbux f'din l-ghamla ta' poezija, sabiex ma jiġrix il-kuntrarju ta' li kien jiġri qabel. Qabel, kull poezija jew kitba oħra li kellha xejra ta' ħelsien mill-madmad tal-prosodija "tradizzjonali" kulhadd, jew kwazi kulhadd, kien ixammar imnieħru quddiemha. Jekk il-pendlu jitbandal għall-estremità l-oħra, ma nkunu għamilna l-ebda pass 'il quddiem fl-apprezzament ta' l-ari vera.

Nghid għaliha hemm bosta hwejjeg li għoġbuni f'dax-xoġhol ta' Micallef, bħal nghidu aħna x-xbihat milqutin li jidhru 'l hawn u 'l hinn matul il-versi. X'ma għoġobnix kien hemm ukoll. L-ewwelnett id-daħla tal-kittieba nnifisha. It-tifsira tagħha setgħet daħhlitha artistikament fil-kwadru ta' kull poezija fl-ghamla ta' "L-Argument" li minħabba fil-karattru tal-poeziji, karattru bil-mod "stramb" modern klassikegġanti kien joqgħod hafna. M'għoġbunx id-"dediki" qabel kull poezija; rajthom ngħobbjin wisq bis-sentimentaliżmu li donnu ġaf jieħu d-dehra ta' "opportuniżmu" li l-ideja tiegħu ma taqbilx mal-karattru tal-kontenut tal-poeziji. Dwar l-inkluzjoni tat-traduzzjoni fit-Taljan ta' wahda mill-poeziji lanqas irrid nitkellem.

Sabiex ighinu l-qarreja jifhmu aktar il-poeziji hemm studju ta' Oliver Frigieri u kummentarju ta' Peter Serracino-Ingloft. **S.F.**

"AĦĦAR BAQA' JOĦLOM" ta' Anton Grasso, 1975, pp. 154.

Dan hu t-tieni ktieb li ż-żagħżuġh kittieb Anton Grasso ħareġ f'dawn l-aħħar sentejn jew tlieta. L-ewwel wieħed 'ILJIELI BLA QAMAR' li jiġbor fih għadd sabiħ ta' grajjet tal-biza' kien ingħoġob u mfahħar qatigh għalix l-istej-ger kienu tabilhaqq minsuġa tajjeb u, fuq kollox, l-istil tal-kitba bil-Malti kien ukoll mill-aħjar.

Dwar dan it-tieni ktieb ta' Grasso nghid bla tlaqliq li għoġobni u laqatni mhux ftit. Malajr intbaħt li f'dan iż-żagħżuġh hemm maturità ta' ħsieb kif ukoll senġha kbira fil-kitba. U jekk f'dawn l-aħħar snin nibtu rumanzieri tajbin f'il-sienna — bħalma ħuma Trevor Zahra, Frans Sammut u J.J. Camilleri — inħoss li Anton Grasso għandu jitqies wieħed minnhom. Jiġifieri kittieb modern fis-sens sħiħ tal-kelma. U min jaqra dan ir-rumanz u jkun sinċier fil-ġudizzju tiegħu għandu żgur jaqbel mal-fehma tiegħi.

L-istorja soċjali li misegħ Grasso għandha bħala karattru ewlieni lil wieħed żagħżuġh rahli jismu Nettu li minħabba r-rieda ferm dgħajfa tiegħu (**inferiority complex**) u d-destin kiefer li sab imħejji għalih sa minn twelidu, imħalltin ma' l-ambjent rahli fejn in-nies tilhaq wisq salib xulxin, baqa' biex ħareġ minnu xorta ta' bniedem imsejken u minsi, tellief, innikket biex ma ngħidx ukoll id-disprat. Iż-żagħżuġh kien joħlom wisq, ighix il-ħin kollu fis-ħab, jistenna l-bajtra taqa' f'ħalqu, joqgħod dejjem għall-kmand ta' l-oħrajn, jistenna li hadd-ieħor imexxi minn idu u dejjem jara kif jinħeba minn għajnejn il-kotra. U żagħżuġh ta' din il-ġaħna, mingħajr inizzjattiva u b'kuraġġ ta' dudu, ma tistax tistenna jew tittama li jirnexxi fil-ħajja. Għalhekk, Nettu baqa' dejjem jinħaqar fix-xoġhol, bla ħabba fil-but, tellief fl-imħabba u mħabbel sħiħ fil-ħajja tar-ruh. Imqar id-don li Alla għoġbu jaġħtiħ, dak tal-pittura, ra kif mewtu fih u ttras-kuraħ hekk li baqa' qatt ma ħa l-isem u l-fama li sata' kiseb kieku kien iktar għaqli.

Ma nafx jekk hawnx żgħażaġh li fihom jispikka daqs f'Nettu dan l-aspett fil-hajja: il-holm (**daydreaming**). Jista' jkun li hawn. U biex Grasso jurina li din tista' tkun haġa minnha, qies u sahaq kemm felah fuq din il-haġa. Pinga lil dan il-karattru prinċipali tar-rumanz tiegħu bhala l-halliem **par excellence** u rnexxielu. Fi kliem Dun Girgor, il-Kappillan, lill-Isqof (paġna 111):

‘Nettu qieghed f'dinja fejn la jista' jbati u anqas jitnikket. Xi drabi jhoss il-bżonn li jidhol fiha. Illum waħda minnhom.’

Barra minn hekk, imma, lili dehrtili tispikka shiħ f'Nettu l-imhabba. L-imhabba bhala virtù, l-izjed dik lejn il-proxxmu li kienet ferm qawwiya fih; l-imhabba bhala vizzju, dik sesswali li minhabba l-ġisem ta' tfajla jitlef ghaqlu u s-safa ta' ruhu. Narawh iħobb b'qalbu kוליha lil zijuh Pawlu ukoll jekk dan qatt ma temghu tajjeb anzi harqu fix-xogħol kemm felah; lil Sunta, il-qaddejja mhix ċkejna tal-Kappillan li kienet tqisu bħal binha; lil Dun Girgor li xtaq jagħmel minnu qassis u dejjem laqgħu b'idejħ miftuħa berah; lil ommu li biex, mingħaliha teqred it-tebġha ta' htijietha, temmet hajjitha hešrem; saħansitra lil oħtu Cettina li baqa' ma jafx minn hi għal bosta snin; u fuq kollox lil habibu Kalanġ li kien iwieżnu bil-pariri u bil-flus biex sata' jħoll xi ftit mill-problemi ta' hajtu. U narawh ukoll iħobb b'kilba żejda u ferm żienja liż-żewġ tfajliet li tawh wiċċi l-ewwel lejn Kolina u wara lejn Anni. Dak il-bews u t-tgħanniq u t-tmellis bla rażan ma' satax ma jwasslux għal naha waħda — il-mewt bikrija tal-waħda u l-qerq sfaċċat ta' l-oħra. Gralu lil Nettu bħal ma jghid il-Malti: ‘Min jipprova jiekol b'żewġ ihluq jixraq’ u min irid jaħtaf haġna, qisu wiehed miklub, jispieċa biex jibqa' bir-r-eha. Mhux hekk biss, talli n-nuqqas ta' esperjenza fil-hajja was-slu biex tilef lil dik li kienet tassew thobbu (KOLINA) u hata wkoll għall-qerda ta' saħħitha u t-tmiem tagħha fil-qabar, kif ukoll għat-telfa ta' l-oħra (ANNI) li bidlitu malli sabet ruhha ma' wiehed aktar sod minnu. U kien haqqu tabilhaqq!

Haġa oħra li nixtieq infahhar fi Grasso hija l-hila li għandu biex jiddeskrivi xena wara xena fl-ambjenti differenti sewwa dawk tar-raħal kif ukoll dawk tal-belt. Ma' dawn jizdied id-djalogar naturali li jissokta jagħni dan ir-rumanz. Taqra u titghaxxaq. Dak li forsi hassejtu jistona f'widnejja hu l-għażla ta' ċertu kliem barrani li bi ftit hsieb sata' kien aktar Malti p.e. **ovvja, solitarju, konxji, ixolji, klimax, folti, passabli** ecc. Nistqarr li lili dawn dejquni għax nemmen u nhoss li fejn għandna kelma Maltija din għandna nużawha dejjem flok dik barranija.

Xi drabi wkoll Grasso juża kelma li min għalih qed taqdi l-hsieb tiegħu meta fil-fatt ma tkunx, p.e. f'paġna 139, naqraw hekk:

Id-dinja tal-belt kienet ilha li nbidlet. In-nies kien **ifantashom** kif jaf jew kit jismagħom ighidu. Il-belt u r-raħal kienu jagħmlu l-isbah kuntrast.

Hawnhekk il-kelma '**ifantashom**' (minn fantasija) mhix dik tajba li trid tkun '**jiffantastikahom**' għax kif inhi tfigisser 'idejjaqhom' għax **ifantas** tfigisser idejjaq.

U ġieli juża kelma p.e. **pala**, f'paġna 114, li wisq aħjar minnha setgħet kienet il-kelma **zappuna** għaliex fir-raba, hawn Malta, din hi l-ghodda li nużaw biex nahdmu fl-egħlieqi. Jew inkella, f'paġna 17 Grasso juża l-frażi '**mistħi daqs pep-rin**' li ma nahsibx li ngħidu bil-Malti; u wkoll f'paġna 125 il-kelma **jmoxxha** (1) li hi aktarx żball ta' l-istampa u li trid tiġi **jxommha**.

Tghiduli dawn li qed isemmi huma ntietef żgħar. Tajjeb. Nieqaf hawn u ma nsemmix iżjed bħal, nġhidu ahna, kif it-tfajla Anni, il-qaddeġja l-ġdida tal-Kappillan taħsel l-art fil-Milied imqaddes ġo dar il-kappillan stess, jew inkella l-kunfidenza kbira li kellu Nettu ma' l-Isqof hekk li kien jidhol għandu bla xkiel ta' xejn. Dawn, naqbel magħkom jekk tllumuni, huma tikek żgħar li ma jagħtux wisq fil-ġhajn u jhallu l-karta bajda u sbejha bħalma hi.

Imma, ma niqafx qabel ma nġhid l-aħħar kelma. Il-mod kif l-awtur jiddeskrivi f'xi waqtiet l-imhabba u l-ġesti eżeġerati bejn Nettu u t-tfajliet li haħb, l-iktar it-tmellis żejned fejn m'għandux ikun, hassejthom idejquni ukoll jekk jien illum bniedem magħmul. Bħallikieku illum biex tikteb u toġġob lill-kotra tal-qarrejja trid iżżid dik id-doża tas-sesswalità li saret ferm irhisa fost l-awturi moderni, għax inkella ma tkun xejn naturali fil-kitba tiegħek. Ma naqbilx. Il-qarrej serju ma jizinx il-kobor ta' rumanz mit-tqanqil tal-passjoni imma mill-benna li jhoss niezla f'qalbu meta jara l-kobor tal-karattri li jingšu l-ġrajja, is-senġha u l-hila fl-espressjoni u d-deskrizzjonijiet naturali, u meta jhossu jistagħna fil-hsieb. Jiġifieri jkun tani gost naqrah mill-bidu sat-tmiem mingħajr ma l-kuxjenza rqiqa tiegħi thosha mdejjqa xi ftit kemmxejn.

Mill-bqija, Anton Grasso bil-ktieb tiegħu 'AHJAR BAQA' JOHLOM' niseġ rumanz qawwi u ta' siwi li jista' jkun mera ċara tal-hajja letterarja li l-awtur għandu mifruxa quddiemu. U dan lili jferrahni l-aktar għax nintebaħ kemm il-ġejjieni tal-letteratura Maltija fil-qasam tar-rumanz għad jista' jkun għani u kbir.

7.6.76

PAMIZA

Versi

Mulejja d-dinja ħzientet!
— u jien miniex xi tajjeb —
Iżda l-baħar imqalleb madwari
qiegħed ibeżżagħni.

Tant hawn maskri madwari joghlew
li qegħdin ihawduni.
Aġħtini l-ġhajnuna
biex qatt ma nxedd maskra ma' wiċċi.

Mulejja, jien dgħajjef!
Urini f'dal-lejl ta' maltemp
ftit dawl.

Ftakar, Mulejja,
li tajjeb miniex.

ALFRED MASSA.